
Gargakritam Shri Krishna Stotram

गर्गकृतं श्रीकृष्णस्तोत्रम्

Document Information



Text title : Gargakritam Shri Krishna Stotram

File name : gargakRRitaMshrIkRRiShNastotram.itx

Category : vishhnu, vishnu, krishna, brahmavaivartapurANa, stotra

Location : doc_vishhnu

Proofread by : PSA Easwaran

Description/comments : brahmavaivartapurANa | shrIkRRiShNajanma, pUrvabhAga | adhyAya
13/194-214||

Latest update : March 22, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 22, 2025

sanskritdocuments.org

गर्गकृतं श्रीकृष्णस्तोत्रम्



गर्ग उवाच ।

हे कृष्ण जगतां नाथ भक्तानां भयभञ्जन ।

प्रसन्नो भव मामीश देहि दास्यं पदाम्बुजे ॥ १९३ ॥

त्वत्पित्रा मे धनं दत्तं तेन मे किं प्रयोजनम् ।

देहि मे निश्चलां भक्तिं भक्तानामभयप्रद ॥ १९४ ॥

अणिमादिकसिद्धिषु योगेषु मुक्तिषु प्रभो ।

ज्ञानतत्त्वेऽमरत्वे वा किञ्चिन्नास्ति स्पृहा मम ॥ १९५ ॥

इन्द्रत्वे वा मनुत्वे वा स्वर्गलोकफले चिरम् ।

नास्ति मे मनसो वाञ्छा त्वत्पादसेवनं विना ॥ १९६ ॥

सालोक्यं सार्ष्टिसारूप्ये सामीप्यैकत्वमीप्सितम् ।

नाहं गृह्णामि ते ब्रह्मंस्त्वत्पादसेवनं विना ॥ १९७ ॥

गोलोके वापि पाताले वासे नास्ति मनोरथः ।

किन्तु ते चरणाम्बोजे सन्ततं स्मृतिरस्तु मे ॥ १९८ ॥

त्वन्मन्त्रं शङ्करात्प्राप्य कतिजन्मफलोदयात् ।

सर्वज्ञोऽहं सर्वदर्शी सर्वत्र गतिरस्तु मे ॥ १९९ ॥

कृपां कुरु कृपासिन्धो दीनबन्धो पदाम्बुजे ।

रक्ष मामभयं दत्त्वा मृत्युर्मे किं करिष्यति ॥ २०० ॥

सर्वेषामीश्वरः सर्वस्त्वत्पादाम्बोजसेवया ।

मृत्युञ्जयोऽन्तकालश्च बभूव योगिनां गुरुः ॥ २०१ ॥

ब्रह्मा विधाता जगतां त्वत्पादाम्बोजसेवया ।

यस्यैकदिवसे ब्रह्मण्यतन्तीन्द्राश्चतुर्दश ॥ २०२ ॥

त्वत्पादसेवया धर्मः साक्षी च सर्वकर्मणाम् ।

पाता च फलदाता च जित्वा कालं सुदुर्जयम् ॥ २०३ ॥
 सहस्रवदनः शेषो यत्पादाम्बुजसेवया ।
 धत्ते सिद्धार्थवद्विश्वं शिवः कण्ठे विषं यथा ॥ २०४ ॥
 सर्वसम्पद्विधात्री या देवीनां च परात्परा ।
 करोति सततं लक्ष्मीः केशैस्त्वत्पादमार्जनम् ॥ २०५ ॥
 प्रकृतिर्बीजरूपा सा सर्वेषां शक्तिरूपिणी ।
 स्मरंस्मरं त्वत्पदाब्जं बभूव तत्परावरा ॥ २०६ ॥
 पार्वती सर्वरूपा सा सर्वेषां बुद्धिरूपिणी ।
 त्वत्पादसेवया कान्तं ललाभ शिवमीश्वरम् ॥ २०७ ॥
 विद्याधिष्ठात्री देवी या ज्ञानमाता सरस्वती ।
 पूज्या बभूव सर्वेषां सम्पूज्य त्वत्पदाम्बुजम् ॥ २०८ ॥
 सावित्री वेदजननी पुनाति भुवनत्रयम् ।
 ब्रह्मणो ब्राह्मणानां च गतिस्त्वत्पादसेवया ॥ २०९ ॥
 क्षमा जगद्विभर्तुं च रत्नगर्भा वसुन्धरा ।
 प्रसूतिः सर्वसस्यानां त्वत्पादपद्मसेवया ॥ २१० ॥
 राधा ममांशसम्भूता तव तुल्या च तेजसा ।
 स्थित्वा वक्षसि ते पादं सेवतेऽन्यस्य का कथा ॥ २११ ॥
 यथा शर्वादयो देवा देव्यः पद्मादयो यथा ।
 सनाथं कुरु मामीश ईश्वरस्य समा कृपा ॥ २१२ ॥
 न यास्यामि गृहं नाथ न गृह्णामि धनं तव ।
 कृत्वा मां रक्ष पादाब्जसेवायां सेवकं रतम् ॥ २१३ ॥
 इति स्तुत्वा साश्रुनेत्रः पपात चरणे हरेः ।
 रुरोद च भृशं भक्त्या पुलकाञ्चितविग्रहः ॥ २१४ ॥
 इति श्रीब्रह्मवैवर्तपुराणे श्रीकृष्णजन्मखण्डे पूर्वे त्रयोदशाध्यायान्तर्गतं
 गर्गकृतं श्रीकृष्णस्तोत्रं समाप्तम् ।
 ब्रह्मवैवर्तपुराण । श्रीकृष्णजन्म, पूर्वभाग । अध्याय १३/१९४-२१४ ॥

brahmavaivartapurANa . shrIkRRiShNajanma, pUrvabhAga . adhyAya
13/194-214..

Proofread by PSA Easwaran

——
Gargakritam Shri Krishna Stotram

pdf was typeset on March 22, 2025

——
Please send corrections to sanskrit@cheerful.com

